



**QORTI CIVILI
PRIM' AWLA**

**ONOR. IMHALLEF
GINO CAMILLERI**

Seduta tat-3 ta' Ottubru, 2008

Citazzjoni Numru. 2527/1998/1

**Angelina Galea u b'digriet tat-18 ta' Mejju 2000 il-
gudizzju gie trasfuz f'isem Antonia Camilleri, Carmen
Bezzina, Joseph Galea, Mary Caruana, Annunzjata
Sciberras u Rita Galea bhala l-eredi tal-attrici Angelina
Galea li mietet fil-mori tal-kawza**

vs

**Gerald Galea u Sandro Chetcuti u b'digriet tal-4 ta'
Ottubru 2005 Antonia Camilleri, Carmen Bezzina,
Joseph Galea, Mary Caruana, Annunziata Sciberras u
Rita Galea assumew l-atti tal-kawza minflok id-defunt
Gerald Galea li tieghu huma l-eredi universali**

Il-Qorti

Rat ic-citazzjoni fejn l-attrici originali ppremettiet:-

Illi hija u l-konvenut Gerald Galea izzewgu fil-5 ta' Frar, 1938;

Illi r-regim patrimonjali vigenti bejn l-attrici u l-konvenut Gerald Galea hija l-Komunjoni tal-Akkwiti stabbilita skond il-provvedimenti tal-Kodici Civili, liema sistema qatt ma giet esklużala b'atti u lanqas bi skritturi la qabel u lanqas wara l-kuntrattazzjoni taz-zwieg;

Illi l-attrici saret taf li permezz ta' konvenju datat il-25 ta' Settembru 1997 il-konvenut Gerald Galea wahdu ipprometta u obbliga ruhu li jbiegh u jittasferixxi lill-konvenut l-iehor Sandro Chetcuti n-nofs indiviz tal-ghalqa maghrufa bhala "Tas-Sumara" fiz-Zejtun sive ta' Zunara fi Triq Antonio Micallef kantuniera ma' Pjazza Mikiel Anton Vassalli tal-kejl ta' tlett elef, mija u erbgha u hamsin metru kwadru (1345m sq.), libera u franka, bid-drittijiet u l-pertinenzi kollha taghha, konfinanti mit-tramuntana u grigal ma' Pjazza Mikiel Anton Vassalli u mix-xlokk ma' Triq Antonio Micallef u dan versu l-pattijiet u l-kondizzjoniet elenkati fl-istess konvenju;

Illi l-ghalqa 'de quo' tiffirma parti mill-Komunjoni tal-Akkwisti vigenti bejn l-attrici u l-konvenut Gerald Galea;

Illi l-konvenju ossija promessa ta' bejgh pattwit mill-konvenut Gerald Galea (mal-konvenut l-iehor Sandro Chetcuti) tikkostitwixxi att ta' amministrazzjoni straordinarja li ghandu jsir miz-zewg mizzewgin flimkien, u dan ai termini tal-artikoli 1322(2) u 1322(3) tal-Kodici Civili;

Illi ghaldaqstant l-attrici qieghda tippomovi din l-istanza ai termini tal-artikolu 1326(1) tal-Kodici Civili sabiex dan l-att ossija l-konvenju fuq imsemmi pattwit bejn il-konvenuti ad insaputa tal-attrici u minghajr il-kunsens, la espress u lanqas tacitu, tal-attrici, jigi annullat;

Kopja Informali ta' Sentenza

Ghalhekk l-sattrici originali talbet li l-konvenuti jghidu ghalix din il-Qorti m'ghandhiex, ghar-ragunijiet premessi, tiddikjara bhala null u bla effett il-konvenju fuq imsemmi datat il-25 ta' Settembru 1997, li permezz tieghu l-konvenut Gerald Galea wieghed u obbliga ruhu li jbiegh u jittrasferixxi lill-konvenut l-iehor Sandro Chetcuti accettani l-ghalqa "Tas-Sumara" sive "Ta'Zunara" fiz-Zejtun tal-kejl ta'tlett elef. mija u ergha u hamin metru kwadru (1345msq.), libera u franka, bid-drittijiet u l-pertinenzi kollha taghha, konfinanti mit-tramuntana u grigal ma' Pjazza Michael Anton Vassalli u mix-xlokk ma' Triq Antonio Micallef indikata fl-istess konvenju;

Bl-ispejjez kollha kontra l-konvenuti li gew ingunti ghas-subizzjoni;

Rat id-dikjarazzjoni tal-attrici originali debitament konfermata bil-gurament u l-lista tax-xhieda taghha;

Rat in-nota ta' l-eccezzjonijiet tal-konvenut Sandro Chetcuti fejn gie exceptit:-

1. Preliminarjament ikun apportun li l-attrici tippresenta kopja ufficcjali tal-konvenju tal-25 ta' Settembru 1997 peress illi dan id-dokument hu vitali ghal din il-kawza;

2. Subordinament u minghajr pregudizzju c-citazzjoni hija nulla ghalix ma thallasx ir-registru kif suppost u dan stante li t-talba ghandha tigi ntaxxata ad valorem u l-valur tal-konvenu in kwistjoni attakkat mill-attrici huwa ta' tlieta u tletin elf lira (Lm33000);

3. Subordinament u ninghjar prejudizzju l-attrici ghandha tipprova l-interess taghha f'din il-kawza billi tippresenta kopja ta' l-att ta' l-akkwist ta' l-art de quo, liema att suppost li gie ppubblikat wara z-zwieg taghha mal-konvenut Gerald Galea fil-5 ta' Frar 1938;

4. Subordinament u minghajar prejudizzju l-art de quo ma tappartjenix lill-komunjoni ta' l-akkwisti esistenti bejn l-attrici u zewgha l-konvenut Gerald Galea;

Kopja Informali ta' Sentenza

5. Subordinatament u minghajr prejudizzju l-attrici kienet taf bil-konvenju de quo u qatt ma qalet xejn hlief zmien wara biex tagevola lill zewgha l-konvenut Gerald Galea li sussegwentment ghall-firma tal-konvenju rega bdielu ghax hass li kien qieghed ibiegh l-art de quo bi prezz baxx;

6. Illi fi kwalunkwe kaz l-ispejjez ta din il-kawza ghandu jbaghtihom Gerald Galea billi sakemm gie firmat l-istess konvenju hu dejjem sostna li l-art de quo hija propjeta partikolari tieghu u mhux tal-komunjoni ta'l-akkwisti esistenti bejn u martu;

Rat id-dikjarazzjoni tal-konvenut Sandro Chetcuti debitament konermata bil-urament u l-lista tax-xhieda tieghu;

Rat in-nota tal-konvenut Gerald Galea tal-11 ta' Jannar 1999 li biha huwa ammetta t-talbiet attrici kif dedotti fic-citazzjoni;

Rat l-affidavit tal-attrici originali;

Rat il-verbal tas-seduta mizmuma mill-Imhalled Supplenti li fil-kors taghha xehed il-konvenut Gerald Galea;

Rat il-verbal tas-seduta tal-1 ta' Marzu 2001 minn fejn jirrizulta li l-partijiet qablu li l-ghalqa in kwestjoni kienet tappartjeni lill-konvenut Gerald Galea bhala proprjeta parafernali tieghu u kellu l-utile dominju perpetwu. Matul iz-zwieg l-istess Gerald Galea feda c-cens u b'hekk it-titolu sar ta' propjetarju assolut. Inoltre il-partijiet qablu ukoll li l-kwestjoni f'din il-kawza issa hi biss jekk wara l-fidi tac-cens l-ghalqa baqghetx proprjeta parafernali jew saritx tiffirma parti mill-komunjoni tal-akkwisti;

Rat in-nota tal-osservazzjonijiet tal-konvenut Sandro Chetcuti;

Rat in-nota ta' sottomissjonijiet tal-atturi;

Semghet it-trattazzjoni orali ulterjuri tal-partijiet;

Kopja Informali ta' Sentenza

Rat in-nota ta' sottomissjonijiet ulterjuri tal-konvenut Sandro Chetcuti;

Rat in-nota ta' sottomissjonijiet responsiva tal-atturi;

Rat l-atti l-ohra kollha tal-kawza u d-dokumenti esibiti;

Rat li l-kawza giet differita ghas-sentenza;

Rat li din il-kawza giet trattata flimkien mal-kawza citazzjoni numru 2059/99 fl-ismijiet "Sandro Chetcuti vs Gerald Galea" pendenti quddiem din il-Qorti kif presjeduta;

Rat l-atti kollha tal-imsemmija kawza l-ohra cioe' c-citazzjoni numru 2059/99;

Ikkonsidrat:

L-attrici originali Angelina Galea, illum mejta (minn issa l-quddiem imsejha "l-attrici"), kienet mizzewga lill-wiehed mill-konvenuti, cioe' Gerald Galea illum mejjet ukoll. Ovvjament bejn l-imsemmija konjugi Galea kien hemm esistenti l-komunjoni tal-akkwisti;

Jirrizulta li l-konvenut Gerald Galea u l-konvenut l-iehor Sandro Chetcuti, fil-25 ta' Settembru 1997, iffirmaw konvenju li bih il-konvenut Galea obbliga ruhu li jbiegh u jittrasferixxi lill-imsemmi konvenut l-iehor Chetcuti, li da parti tieghu obbliga ruhu li jixtri u jakkwista, n-nofs indiviz tal-ghalqa maghrufa bhala "Tas-Sumara" sive "ta' Zunara" fiz-Zejtun, u dana bil-pattijiet u kondizzjonijiet kif kontenuti fl-istess konvenju, inkluz li l-bicca art in kwestjoni kienet libera u franka;

L-attrici tippretendi li l-imsemmija ghalqa tiffirma parti mill-komunjoni tal-akkwisti esistenti bejna u zewgha l-konvenut Gerald Galea. Ghalhekk, stante li l-imsemmi konvenju gie ffirmat biss minn l-imsemmi zewgha u peress li hawn si tratta ta' att ta' amministrazzjoni straordinarja, skond il-ligi, l-istess attrici kellha ukoll tkun parti fil-konvenju;

L-attrici ssottomettiet ukoll li l-imsemmi konvenju sar minghajr ma kienet taf u ghalhekk minghajr il-kunsens taghha. Ghalhekk l-attrici talbet li l-istess konvenju jigi dikjarat null u bla effett u dana a bazi ta-provedimenti tal-artikolu 1326(1) tal-Kodici Civili;

L-imsemmi artikolu 1326(1) jipprovdi li att, li ghal validita' tieghu hemm bzonn il-kunsens taz-zewg konjugi, u li jsir biss minn wiehed mill-konjugi, minghajr il-kunsens tal-iehor, jista' jigi dikjarat null. Att bhal dan irid jkun jittratta dwar it-trasferiment jew il-holqien ta' dritt, reali jew personali, fuq proprjeta' immobbli;

Il-konvenut Gerald Galea ammetta dawn it-talbiet attrici. Il-konvenut l-iehor Sandro Chetcuti, fost sottomissjonijiet ohra, eccepixxa li l-art de quo ma tappartjenix lill-komunjoni ta' l-akkwisti esistenti bejn l-attrici u zewgha;

Fil-verbal tas-seduta tal-1 ta' Marzu 2001 il-partijiet iddikjaraw li jaqblu li l-konvenut kellu bhala proprjeta parafernali l-utile domiju perpetwu tal-ghalqa in kwestjoni u li c-cens relattiv gie mifdi matul iz-zwieg u b'hekk it-titolu sar ta' propjeta assoluta. Il-partijiet inoltre qabblu li l-kwestjoni hi biss jekk wara l-fidi tac-cens l-ghalqa baqghetx proprjeta parafernali jew saritx tiffirma parti mill-komunjoni tal-akkwisti. Dan ifisser li l-partijiet qed jaqblu dwar il-fatti, li huma rilevanti ghal finijiet ta' dawn il-proceduri, u qed jaqblu ukoll li l-unika kwestjoni li ghandha tigi esaminata u deciza hi jekk l-immobbli in kwestjoni ghandux jibqa jitqies bhala proprjeta parafernali jew jekk ghandu jitqies bhala appartenenti lill komunjoni tal-akkwisti esistenti bejn il-konjugi Galea. In vista tal-istess verbal mhux il-kaz li jigi esaminati ulterjorment l-eccezzjonijiet l-ohra tal-konvenut Chetcuti;

Il-konvenut Gerald Galea, flimkien maz-zewg hutu nisa, kien wiret l-utile dominju perpetwu tal-ghalqa in kwestjoni minn ghand il-genituri tieghu. Sussegwentement wahda minn hutu, li ma kienitx mizzewga u ma kelliex tfal, mietet u wirtuha l-konvenut Galea u ohtu l-ohra. Ghalhekk l-utile dominju tal-ghalqa in kwestjoni gie jappartjeni kwantu ghal

nofs lill-istess konvenut u kwantu ghan-nofs l-iehor lill-imsemmija ohtu l-ohra. Matul iz-zwieg tal-konvenut Galea u l-attrici c-cens gravanti l-ghalqa gie mifdi;

Il-kwestjoni hi jekk wara l-fidi tac-cens jekk il-proprjeta assoluta tal-ghalqa baqghatx proprjeta parfernali tal-konvenut Galea jew jekk saritx tappartjeni lill komunjoni tal-akkwisti esistenti bejn il-konjugi Galea;

Din il-kawza giet trattata kontestwalment ma kawza ohra fl-ismijiet "Sandro Chetcuti vs Geraldu Galea" (citazzjoni numru 2059/99 GC) fejn l-imsemmi Sandro Chetcuti (wiehed mill-konvenuti f'din il-kawza) qed jitlob, fost affarijiet ohra, li Geraldu Galea (il-konvenut l-iehor f'din il-kawza) jigi kkundannat jaddivjeni ghall-kuntratt definittiv li permezz tieghu huwa jittrasferixxi lill-istess Chetcuti l-immobbli in kwestjoni. Inltre jigi ukoll rilevat li l-ammont ta' cens perpetwu li kien jithallas ghar-rigward tal-art kollha kien ta' hamsa u sebghin centezmu maltin (75c) fis-sena. Dan ic-cens perpetwu gie mifdi b'cedola ta' depositu skond il-ligi u b'hekk giet deposaitata is-somma ta' hmistax il-lira maltija (Lm15) favur id-dominus directus. In effett il-quantum ta' dawn l-ammonti hu ghal kollox immaterjali ghal finijiet tal-presenti proceduri;

Il-konvenut Chetcuti, fin-nota ta' osservazzjonijiet tieghu, jghamel analogija bejn il-principji inerenti fil-fidi tac-cens u dawk inerenti fl-istitut tal-irkupru, li ormai illum hu haga tal-passat. Difatti l-istess konvenut jghamel referenza ghal diversi sentenzi fejn gie deciz li f'kaz ta' immobbli li jigi rkuprat minn wiehed biss mill-konjugi, l-istess immobbli ma jigix jappartjeni lill-komunjoni tal-akkwisti, izda jibqa jappartjeni lill konjugi li jkun irkuprah u dana permezz ta' dritt li kien esistenti qabel iz-zwieg. Gie deciz ukoll li semmai l-komunjoni jkollha biss kreditu ghall-ammont li jkun inhareg biex sar l-irkupru;

Fl-opinjoni tal-Qorti l-istitut tal-irkupru ma jistax jigi ekwiparat ma fidi ta' cens. B'mod partikolari peress li bil-fidi tac-cens in-natura tat-titolu titbiddel filwaqt li ma hemmx tali tbiddil fl-irkupru. L-artikolu 1494 tal-Kodici Civili jiddefenixxi l-enfitewsi bhala kuntratt li bih jigi

koncess, in perpetwu jew ghal zmien determinat, beni immobbli bl-obbligu ta' minn qed jircievi li jhallas kanone jew cens annwali u dana bhala rikonoxximent tad-dominju. A bazi ta' din id-definizzjoni l-koncedent jirritjeni fuq l-immobbli titolu ta' 'directum dominium' filwaqt illi minn jircievi jakkwista, fir-rigward tal-istess immobbli, titolu ta' 'utile dominium' li jista jkun in perpetwu jew temporanju;

Inoltre l-ligi tghati d-dritt lill-utilista jew censwalist li jifdi cens perpetwu u dan billi jhallas lid-direttarju jew jiddeposita favor l-istess direttarju somma, li jew tigi miftiehma jew hi determinata mill-ligi stess. Generalment is-somma li tithallas ghal fidi ta' cens tiehu l-forma ta' kapitalizzazzjoni tal-ammont annwali li jithallas bhala cens. Meta jigri dan it-titolu ma jibqax ta' utile diminju izda isir titolu ta' proprjeta assoluta stante li l-utile dominju jigi konsolidat mad-dirett dominju. Ghalhekk, relattivament ghal kaz in esami, meta il-konvenut Gerald Galea feda ic-cens permezz ta' depositu huwa sar proprjetarju assolut ta' sehemu mill-ghalqa u dan sar matul iz-zwieg tieghu mal-attrici;

Huma diversi dawk il-guristi u awturi li jsostnu li l-enfitewta mhux proprjetarju, pero it-titolu kondizzjonat tieghu jista jigi trasformat f'titolu shih ta' proprjetarju bil-fidi tac-cens. In effett il-kwestjoni in esami ghandha tigi risolta fid-dawl ta' dan il-principju. Diversi artikoli li jiregolaw l-enfitewsi huma bbazati fuq dan l-istess principju. Per sempju l-artikolu 1504(1) tal-Kodici Civili jikkonferma li hu obbligu tal-enfitewta li ma jgharraqx u li ma jhallix li l-immobbli jiddeterjora. Hu ovvju li tali obbligu mhux impost fuq il-proprjetarju assolut. L-artikolu 1505 tal-istess Kapitolu 16 jipprovdi li l-enfitewta ghandu jzomm u irodd lura l-fond fi stat tajjeb. Ghalhekk il-padrin dirett jista jagixxi kontra l-enfitewta sabiex dan tal-ahhar jevita li l-kondizzjoni tal-fond tiddeterjora. Hu evidenti ukoll, skond il-provedimenti tal-artikolu 1320 tal-istess Kodici Civili, li l-proprjeta assoluta tal-art in kwestjoni ghandha titqies li tiffurma parti mill-komunjoni tal-akkwisti;

Francesco Messineo, fit-trattat tieghu “Manuale di Diritto Civile e Commerciale” (Nona Edizione Riveduta e Aggiornata – Secondo Volume – Pagna 573 et seq) jiddefinixxi l-enfiteusi bhala “un rapporto, in forza del quale, sopra un fondo, e', dal direttario o domino diretto, concesso un diritto (perpetuo o temporaneo) di utilizzazione a una persona (chiamata enfiteuta o utilista) con l'obbligo di migliorare il fondo.” L-istess awtur jirrileva li – “Nel pensiero della legge vengono primi, in conformita' dello scopo dell'istituto, gli obblighi gravanti sull'enfiteuta. Essi sono i seguenti. (A) Il miglioramento del fondo (B) Il pagamento di un canone periodico (C) Il pagamento delle imposte e degli altri pesi I diritti del concedente risultano indirettamente dall'enumerazione degli obblighi dell'enfiteuta. In particolare, il diritto al canone corrisponde a un onere reale Un altro diritto del concedente, di contenuto anche piu' rilevante, e' il diritto di devoluzione ... ossia il diritto di riavere il fondo, libero dal diritto reale dell'enfiteuta, il che porta all'estinzione dell'enfiteusi (a) se l'enfiteuta deteriora il fondo o non adempia all'obbligo di migliorarlo (b) se l'enfiteuta sia in mora nel pagamento del canone.”;

L-istess awtur ikompli – “Il diritto di affrancare (meta l-utilista jifdi c-cens) il fondo corrispondendo al concedente una somma che costituisca la capittizzazione del canone dovuto..... L'effetto dell'affrancazione e' la consolidazione in uno dei diritti, prima separati, di enfiteuta e di concedente e la trasformazione del diritto (parziario) di enfiteusi, in diritto pieno (proprietà).” U aktar - “Non si opponga che, in definitivo, l'enfiteuta non ha, se non un solo dovere: quello del pagamento del canone e che, in quanto puo' liberarsi di questo, mediante l'affrancazione, cio denota che egli era gia proprietario del fondo e che l'affrancazione servirebbe unicamente a liberare l'enfiteuta da un'obbligazione - quella relativa al canone, cui corrisponde un diritto di credito del concedente. Si risponde a questo superficiale argomento, che l'enfiteuta ha anche altri doveri che sono assunti nei confronti del concedente Con l'affrancazione viene a cessare l'obbligo di migliorare e di non-deteriorare il fondo; ma cio' perche soltanto con l'affrancazionew l'enfiteuta si

trasforma in proprietario; se egli fosse già tale l'affrabbazione sarebbe uno strumento inutile.”;

Fuq dawn l-insenjamenti u skond it-termini tal-varji artikoli li jirregolaw l-istitut tal-enfiteusi fil-ligi nostrana, jista jinghad li l-enfitewta jew l-utilista jakkwista id-dritt li jgawdi l-immobbli izda ma jkakkwistax il-proprjeta. Huwa jkollu drittijiet ghar-rigward tal-immobbli, li pero' jibqa proprjeta ta' hadd iehor (ius in re aliena). Huma primarji f'dan l-istitut l-obbligi assunti mill-istess enfitewta u jekk l-istess enfitewta ma joqodx ghal dawn l-istess obbligi, il-concedent jista jitlob ir-rexxissjoni tal-enfiteusi jew jipprocedi biex jittutela d-drittijiet tieghu. B'hekk tista ukoll tigi tertminata l-koncessjoni enfitewtika, tant li l-fond jirriverti lura ghand il-concedent u d-dritt ta tgawdija tal-enfitewta jigi estint;

Il-fidi tac-cens ghandu l-effett li jikkonsolida d-drittijiet tal-enfitewta u tal-concedent u b'tali mod id-dritt tal-utilista li kien limitat u kondizzjonat issa sar dritt shih ta' proprjeta assoluta. Mhux validu l-argument li l-enfitewta ghandu semplicement l-obbligu tal-hlas tac-cens, liema obbligu jista jevita billi jifdi c-cens. Ghal dawn ir-ragunijiet hemm minn jargumenta li l-enfitewta hu in effett il-proprjetarju tal-immobbli koncess lilu in enfiteusi. Fil-verita', pero', l-enfitewta ghandu, u jista jkollu permezz tal-att li jikkotitwixxi l-enfiteusi, obbligi u doveri ohra. In effett hu biss bil-fidi li l-enfitewta jittrasforma ruhu f'proprjetarju. Jekk l'enfitewta jigi ritenut proprjetarju l-fidi tac-cens ikun strument inutili;

Id-dirett dominju jista jigi definit bhala kumpless ta' drittijiet u azzjonijiet li jibqghu ghand il-concedent bhal ma huma d-dritt li jircievi l-kanone, id-dritt ghal-lawdemju, jekk ikun il-kas, id-dritt ta' azzjoni ghar-rexxissjoni tal-enfiteusi f'kaz li l-utilista jonqos minn xi obbligu jew obbligi u drittijiet ohra. Id-diminju utile hu l-kumpless ta' drittijiet u azzjonijiet li huma derivanti mill-istess koncessjoni enfitewta kif koncessi lill-utilista mill-padrin dirett. Dawn huma l-godiment tal-immobbli, l-frott li jghati l-immobbli u drittijiet u azzjonijiet ohra;

Ghalhekk il-konvenut Gerald Galea akkwista l-proprjeta assoluta tal-art in kwestjoni matul iz-zwieg u konsegwentement l-istess art ghandha, necessarjament u skond il-ligi tigi ritenuta, bhala formanti parti tal-komunjoni tal-akkwisti esistenti bejn il-konjugi Galea. Sabiex jinfeda c-cens trid tithallas somma ta' flus u dak kollu li jigi akkwistat b'titolu oneruz fiz-zwieg japparjeni lill-komunjoni. L-istess konvenut Galea iffirma l-konvenju wahdu ad insaputa ta' martu l-attrici originali u kwindi, skond ic-citat artikolu 1326(1) tal-Kodici Civili, l-att tal-konvenju in kwestjoni ghandu jigi annullat. F'dan ir-rigward semmai l-konvenut Galea ghandu kreditu kontra l-komunjoni tal-akkwisti ghal-valur tal-'utile dominium' li kien tieghu parafernament;

Il-konvenut Chetcuti jsostni li fl-enfitewsi jezizti irdoppjament tad-dritt ta' proprjeta' bejn id-direttarju u l-utilista. L-istess konvenut ghalhekk qed jargumenta li kemm id-direttarju kif ukoll l-utilista huma flimkien il-proprjetarji tal-fond. Hu minnu li l-utilista ghandu d-dritt li jgawdi u jiddisponi mill-immobbli koncess. Dan id-dritt, pero', jista jigi b'xi mod limitat, in partikolari b'dawk il-kondizzjonijiet li jigu pattwiti mill-partijiet kontraenti, fl-att li kkostitwixxa l-enfitewsi. L-istess konvenut jissottometti li l-fatt tal-fidi tac-cens, anke jekk imhallas bi flus proprji jew dawk komunalni, ma jgibx illi issa s-sehem parafernali ma baqax tieghu u sar tal-komunjoni. Hu jargumenta ukoll li jekk ic-cens perpetwu qatt ma kien konferit fil-komunjoni ma setax f'daqqa wahda jsir parti tal-komunjoni;

In effett il-kuncett ta' 'irdoppjament' li jaccenna ghalih il-konvenut Chetcuti ma jisib l-ebda riskontru la fil-ligi u l-anqas fil-hsieb tal-awturi. Kif gia gie stabbilit l-utile dominju mhux titolu ta' proprjeta izda hu semplicement kumpless ta' drittijiet ghar-rigward tal-immobbli u cioe' hu biss "jus in re aliena". Inoltre kif gia gie rilevat hu ovvju li skond il-ligi l-ghalqa in kwestjoni ghandha tigi kkonsiderata bhala formanti partital-komunjoni tal-akkwisti;

Fid-dawl ta' dak kollu li gie premess il-konvenju in kwestjoni ghandu jigi konsidrat li hu null u konsegwentement it-talbiet attrici ghanhom jigu akkolti.

Kopja Informali ta' Sentenza

Filwaqt li timmerita li tigi michuda l-eccezzjoni tal-konvenut Chetcuti rigwardanti is-sottomissjoni li l-ghalqa ma tifformax parti mill-komunjoni tal-akkwisti gia' esistenti bejn il-konjugi Galea. Il-Qorti mhux ser tiehu konjizzjoni ulterjuri tal-eccezzjonijiet l-ohra tal-konvenut Chetcuti u dan in vista tal-imsemmi verbal tas-seduta tal-1 ta' Marzu 2001;

Ghal dawn il-motivi tiddeciedi billi tilqa t-talbiet attrici u tiddikjara bhala null u bla effett il-konvenju in kwestjoni datat il-25 ta' Settembru 1997, li permezz tieghu l-konvenut Gerald Galea wieghed u obbliga ruhu li jbiegh u jittrasferixxi lill-konvenut l-iehor Sandro Chetcuti accettanti l-ghalqa "Tas-Sumara" sive "Ta'Zunara" fiz-Zejtun tal-kejl ta'elf, tlett mija u hamsa u erbghin metru kwadru (1345msq.), libera u franka, bid-drittijiet u l-pertinenzi kollha taghha, konfinanti mit-tramuntana u grigal ma' Pjazza Michael Anton Vassalli u mix-xlokk ma' Triq Antonio Micallef indikata fl-istess konvenju;

In vista tan-natura innovattiva tal-kwestjoni meritu tal-presenti u in vista ta' cirkostanzi ohra partikolari tal-kaz, l-ispejjez kollha jithallsu bin-nofs bejn l-attrici u l-konvenut Chetcuti;

< Sentenza Finali >

-----TMIEM-----